

प्रादेशिक समाचार  
आकाशवाणी, भोपाल  
प्रातःकालीन समाचार

सबसे पहले इस बुलेटिन के मुख्य समाचार :-

- प्रधानमंत्री नरेन्द्र मोदी आज से गुजरात के दो दिवसीय दौरे पर। कई विकास परियोजनाओं का करेंगे उद्घाटन।
- प्रदेश को मिलेंगे आज दो नये मेडिकल कॉलेज, केन्द्रीय मंत्री जेपी नड्डा जबलपुर में करेंगे लोकार्पण।
- महू में कल से रणसंवाद की होगी शुरुआत, 27 अगस्त को रक्षामंत्री राजनाथ सिंह होंगे शामिल।
- प्रदेश में बारिश का दौर जारी, आज 19 जिलों में भारी बारिश का आरंज अलर्ट।

#### पीएम-गुजरात दौरा

प्रधानमंत्री नरेन्द्र मोदी आज से गुजरात के दो दिन के दौरे पर रहेंगे। वे आज शाम अहमदाबाद में पांच हजार चार सौ करोड़ रुपये की विभिन्न विकास परियोजनाओं का उद्घाटन करेंगे और जनसभा को संबोधित करेंगे। ये परियोजनाएं शहरी विकास, ऊर्जा, सड़क और रेलवे क्षेत्र की हैं। कल श्री मोदी अहमदाबाद के हंसलपुर में हाईब्रिड बैटरी इलेक्ट्रोड के स्थानीय उत्पादन और एक सौ देशों के लिए बैटरी विद्युत वाहन निर्यात का शुभारंभ करेंगे।

#### मेडिकल कॉलेज-केंद्रीय स्वास्थ्य मंत्री

प्रदेश को आज दो नए मेडिकल कॉलेज की सौगात मिलने जा रही है। केंद्रीय स्वास्थ्य एवं परिवार कल्याण मंत्री जगत प्रकाश नड्डा आज जबलपुर से श्योपुर और सिंगरौली में नए शासकीय चिकित्सा महाविद्यालयों का लोकार्पण करेंगे। इसके साथ ही धार, बैतूल, पन्ना और कटनी जिलों में पीपीपी मॉडल पर चिकित्सा महाविद्यालयों की स्थापना के लिए अनुबंधों पर हस्ताक्षर होंगे। कार्यक्रम में वरिष्ठ नागरिकों के लिए वय वंदना कार्ड वितरण, मातृ-शिशु सुरक्षा को सुदृढ़ करने वाली योजनाएं और डिजिटल नवाचार के रूप में स्मार्ट चैटबॉट का शुभारंभ किया जाएगा। इस अवसर पर मुख्यमंत्री डॉ. मोहन यादव और उप मुख्यमंत्री राजेन्द्र शुक्ल उपस्थित रहेंगे।

#### मुख्यमंत्री प्रतिभा सम्मान

मुख्यमंत्री डॉ. मोहन यादव ने कहा है कि प्रदेश में 1 लाख पदों पर भर्ती की जा रही है। अगले पांच साल में 2.50 लाख शासकीय पदों पर भर्ती की जाएगी। कल भोपाल में आयोजित 16वें राज्यस्तरीय प्रतिभा सम्मान समारोह को संबोधित करते हुए उन्होंने कहा कि पुलिस की भर्तियां भी जारी हैं। इस साल 7500 पदों पर भर्तियां निकाली गई हैं। मुख्यमंत्री ने कहा कि प्राथमरी कक्षा से लेकर उच्च शिक्षा प्राप्त करने वाले सभी विद्यार्थियों को सरकार छात्रवृत्ति दे रही है।

#### ग्वालियर-कॉन्क्लेव

मुख्यमंत्री डॉ. मोहन यादव ग्वालियर में 29 और 30 अगस्त को होने वाली रीजनल टूरिज्म कॉन्क्लेव में निवेशकों से सीधे संवाद करेंगे। प्रदेश में पर्यटकों की संख्या में वृद्धि और ग्वालियर-चंबल एवं सागर संभाग में पर्यटन निवेश को प्रोत्साहित करने के उद्देश्य से इस रीजनल टूरिज्म कॉन्क्लेव का आयोजन किया जा रहा है। कार्यक्रम में केंद्रीय संचार एवं पूर्वोत्तर क्षेत्र विकास मंत्री ज्योतिरादित्य सिंधिया और विधानसभा अध्यक्ष नरेन्द्र सिंह तोमर की विशेष उपस्थिति होगी।

#### रणसंवाद-2025-राजनाथ सिंह

केंद्रीय रक्षा मंत्री राजनाथ सिंह 27 अगस्त को प्रदेश के महू स्थित आर्मी वार कॉलेज में आयोजित दो दिवसीय संगोष्ठी रणसंवाद-2025 में शामिल होंगे। भारतीय सेना के रक्षा प्रमुख जनरल अनिल चौहान, वायुसेना प्रमुख एयर चीफ मार्शल एपी सिंह और नौ सेना प्रमुख एडमिरल दिनेश कुमार त्रिपाठी भी रणसंवाद में अपने विचार साझा करेंगे। 26 अगस्त से आयोजित इस संगोष्ठी में आधुनिक युद्ध, युद्ध रणनीति और रक्षा के क्षेत्र में तकनीकी समावेशन के परिवर्तनकारी प्रभाव पर चर्चा की जाएगी।

#### केन्द्रीय राज्य मंत्री-धार

केंद्रीय राज्य मंत्री महिला एवं बाल विकास विभाग सावित्री ठाकुर ने कल धार जिले के बदनावर क्षेत्र में करीब 16 करोड़ रुपये की लागत की विकास परियोजनाओं का लोकार्पण किया। ग्राम कानवन और विडवाल में 8.53 करोड़ रुपये के आदिवासी सीनियर बालक छात्रावास भवन और ग्राम कोद में 7.38 करोड़ रुपये की लागत के सामुदायिक स्वास्थ्य केंद्र भवन का लोकार्पण किया गया।

इस अवसर पर उन्होंने कहा कि महिलाओं को 33 प्रतिशत आरक्षण दिया जाएगा जिससे वे विधानसभा-लोकसभा में अगला चुनाव लड़ेंगी।  
बाइट - श्रीमती सावित्री ठाकुर, केंद्रीय राज्य मंत्री

#### अच्छी खबर-छिंदवाड़ा

इस बार स्वतंत्रता दिवस पर छिंदवाड़ा जिले की सरपंच कविता धूर्वे ने दिल्ली के लाल किले में आयोजित समारोह में विशिष्ट अतिथि का दर्जा पाया है। इस सम्मान के लिये उन्होंने प्रधानमंत्री का आभार जताया है। पेश है एक रिपोर्ट ...

#### वीओ-संवाददाता

स्वतंत्रता दिवस पर दिल्ली के लाल किले में आयोजित समारोह में छिंदवाड़ा जिले की कविता शनिराम धूर्वे ने विशिष्ट अतिथि का गौरव पाकर पूरे मध्यप्रदेश को गौरवान्वित किया है। ग्राम पंचायत खुमकाल की सरपंच कविता धूर्वे ने बताया कि .....

स्वच्छ भारत मिशन (ग्रामीण) के परियोजना अधिकारी सुधीर कृषक ने बताया कि.....

आकाशवाणी समाचार के लिए छिंदवाड़ा से मैं राकेश प्रजापति

#### मौसम

प्रदेश में बारिश का दौर जारी है। आज 19 जिलों में भारी बारिश का ऑरेंज अलर्ट। इन जिलों में गुना, अशोकनगर, भिण्ड, मुरैना शामिल हैं। अन्य जिलों के लिये बारिश का यलो अलर्ट जारी किया गया है। मौसम विभाग ने अगले 3 दिन तक तेज बारिश की संभावना जताई है।

#### निशानेबाजी-मुख्यमंत्री

प्रदेश के ऐश्वर्य प्रताप सिंह तोमर ने कल एशियन शूटिंग चैंपियनशिप 2025 में पुरुषों की 50 मीटर राइफल 3 पोजिशन इवेंट में स्वर्ण पदक जीता। यह प्रतियोगिता कजाकिस्तान के शिमकेन्ट में आयोजित हो रही है। फाइनल मुकाबले में तोमर ने 462.5 का स्कोर किया और चीन के झाओ वेन्यु को पीछे छोड़ा।

इस उपलब्धि पर मुख्यमंत्री डॉ.मोहन यादव ने ऐश्वर्य प्रताप सिंह को बधाई दी है। उन्होंने कहा कि यह उपलब्धि प्रदेश के लिये गौरव का क्षण है।

#### समाचार संक्षेप में .....

- केन्द्रीय संचार एवं पूर्वोत्तर क्षेत्र विकास मंत्री ज्योतिरादित्य सिंधिया ने कल गुना जिले के बमोरी क्षेत्र के बाढ़ प्रभावित ग्रामों कलोरा, तुमड़ा एवं बंधा का भ्रमण किया।
- बच्चों में नवाचार और प्रैक्टिकल लर्निंग को बढ़ावा देने के उद्देश्य से आगरमालवा के जवाहर नवोदय विद्यालय में कल हुई विज्ञान प्रदर्शनी में छात्रों ने 25 प्रोजेक्ट्स प्रस्तुत किए।
- खंडवा जिले में गणेश उत्सव की तैयारियों एवं सुरक्षा व्यवस्था को ध्यान में रखते हुए कल नगर निगम सभागृह में महापौर अमृता अमर यादव की अध्यक्षता में तकनीकी अधिकारियों की आपात बैठक संपन्न हुई।
- लोक स्वास्थ्य यांत्रिकी मंत्री संपतिया उईके ने पीएमश्री कालेज आफ एक्सीलेंस मंडला में आयोजित कुम्भकार महोत्सव में उत्कृष्ट कार्य करने वाले समाज के नागरिकों को सम्मानित कर उन्हें उज्ज्वल भविष्य की शुभकामनाएं दीं।

-----